



धर्मप्रांतीय उपासना आयोग,
वसई
नाताळ गोठयाजवळ
करावयाची प्रार्थना



पहिला दिवस रविवार २५ डिसेंबर २०२२

प्रवेश गीत : गाईच्या गोठयात ख्रिस्त जन्मला

प्रमुख : पिता, पुत्र आणि पवित्र आत्मा ह्यांच्या नावे **सर्व :** आमेन .

प्रमुख : प्रिय बंधुभगिनीनो, आज संपूर्ण जगभरची ख्रिस्तसभा प्रभू ख्रिस्ताचा जन्मदिन म्हणजेच नाताळ किंवा ख्रिस्मस साजरा करित आहे . आजपासून दिनांक १ जानेवारीपर्यंत आपण नाताळ सप्ताह साजरा करणार आहोत . या आठ दिवसांमध्ये आपण नाताळच्या आठ वेगवेगळ्या प्रतिकांवर मनन चिंतन करणार आहोत . आजचे प्रतिक आहे **गाईचा गोठा** . त्याविषयीचे शास्त्र वाचन ऐकू या .

शास्त्रवाचन : लूक २ : १ ते ७

गायन : ग्लोरिया SSS स्वप्न देवाचे आज हो.....

चिंतन : संत फ्रान्सिस असिसीकर ह्यांनी इसवी सन १२१२ साली गाईच्या गोठयाची परंपरा सुरू केली . वेथलेहेमच्या घटनेमधून ख्रिस्ती लोकांनी प्रेरणा घेऊन जीवन जगावे या उदात्त हेतूने त्यांनी खरेखुरे प्राणी व जिवंत माणसे या गोठयात उभी केली आणि येशूच्या जन्मावर प्रभावी असे प्रवचन केले . पुढे युरोपियन देशात गाईच्या गोठयाचे देखावे तयार करण्याची परंपरा सुरू झाली .

थोडा वेळ शांत राहून या गाईच्या गोठयातील प्रत्येक इमाजीवर लक्ष केंद्रित करू या . येशू बाळ (शांतता, ... पवित्र मरिया संत योसेफ ... गाई मेंढपाळ तीन राजे मेंढरे उंट देवदूत .

रोझरीचे एक रहस्य : आता आपण आपल्या वैयक्तिक हेतूंसाठी, कुटुंबासाठी, गावपरिवारासाठी, धर्म ग्रामासाठी, वसई धर्मप्रांतासाठी व अखिल जगभरच्या ख्रिस्तसभेसाठी रोझरीचे एक रहस्य म्हणणार आहोत .

अंतिम गीत : ख्रिस्त आला जगी त्राता

दुसरा दिवस सोमवार २६ डिसेंबर २०२२



प्रवेश गीत : उठा हो विश्वासी, आनंदे उल्हासी

प्रमुख : पिता, पुत्र आणि पवित्र आत्मा ह्यांच्या नावे

सर्व : आमेन .

प्रमुख : ख्रिस्तसभा आज प्रथम रक्तसाक्षी संत स्तेफन ह्याचा सण साजरा करित आहे . नाताळ सप्ताहाचा आजचा दुसरा दिवस . आज आपण नाताळनिमित्ते तयार करण्यात येणा-या ता-यावर “star” वर चिंतन करणार आहोत . त्याविषयीचे शास्त्रवाचन मत्तयच्या शुभवर्तमानातून ऐकू या :

शास्त्रवाचन : मत्तय २ : १ ते १२

गायन : ग्लोरिया मेंढपाळ आवारात

चिंतन : प्रभू येशू ख्रिस्ताच्या जन्माच्या वेळी पूर्व दिशेला तारा दिसला . असा तारा दिसल्यानंतर कुणीतरी महान युगपुरुष जन्माला आलेला आहे असे मानले जायचे व त्यानुसार बाळाचा शोध सुरू व्हायचा . येशू जन्माचा तारा पाहून वाल्थाझार, गास्पार आणि मेल्विओर हे तीन मागी पुरुष येशूचा शोध घेत निलाले . येशू बाळाचा शोध लागण्यापूर्वी तारा हा मार्गदर्शक होता . राजमहाल हे त्याला शोधण्याचे ठिकाण होते . परंतु शास्त्री लोकांनी बायबल वाचल्यानंतर त्यांनी आपली दिशा बदलली . जेरुशलेम शहराऐवजी दाविदाच्या बेथलेहेम गावात ते जाऊन पोहोचले . तारा एका साध्या - सुध्या गोठयावर स्थिरावला म्हणून आजही तो गाई च्या गोठयावर टांगला जातो . येशू बाळासाठी तीन मागी लोकांनी सोने (त्याचे राजेपद), ऊद (याजकपद) आणि गंधरस (संदेष्टेपद) अशा तीन भेटवस्तू येशूबाळाला अर्पण केल्या . येशूच्या भेटीनंतर तीन मागी लोकांना खुद्द देवाने आपल्या देवदूताकरवी स्वप्नातून सूचना देत मार्गदर्शन केले .

- आपण येशू बाळाला कुठे शोधतो ? आपला मार्गदर्शक तारा कोण आहे ?
- येशूबाळाला आपण काय भेट देणार आहोत ?

रोझरीचे एक रहस्य : जीवनाच्या प्रवासात वाट चुकलेल्यांना सन्मार्गावर येण्यासाठी प्रभूचा प्रकाश लाभावा म्हणून आपण आता रोझरीचे एक रहस्य म्हणणार आहोत .

अंतिम गीत : ईश्वराचा शब्द जाहला माणूस

तिसरा दिवस - मंगळवार २७ डिसेंबर २०२२



प्रवेश गीत : भाग्यवंत थोर तुम्ही

प्रमुख : पिता, पुत्र आणि पवित्र आत्मा ह्यांच्या नावे **सर्व :** आमेन .

प्रमुख : ख्रिस्तसभा संत योहान शुभवर्तमानकार ह्याचा सण साजरा करित आहे . नाताळ सप्ताहाच्या आजच्या तिस-या दिवशी आपण 'ख्रिस्तस ट्री' या प्रतिकार मनन चिंतन करणार आहोत . त्याविषयीचे शास्त्रवाचन ऐकू या :

शास्त्रवाचन : प्रकटीकरण २२ : १ ते ५

गायन : जगाचा मालक जगती आला

चिंतन : नाताळ सप्ताहामध्ये गाईच्या गोठ्यासमोर, गावात अथवा घरासमोर ख्रिस्तस ट्री उभारण्याची प्रथा मार्टीन ल्यूथर ह्यांच्यापासून सुरु झाली . एके सायंकाळी ते आपल्या घरामागच्या पडवीत बसलेले होते . जसजसा अंधार पडू लागला तसतसे आकाशात तारे लुकलुकू लागले . ह्या दिव्य ज्योती पृथ्वीवर आणता आल्या तर किती बरे होईल, असा विचार त्यांच्या मनात आला . त्यांनी फरची एक फांदी अंगणात उभारली आणि तिच्यावर छोट्या छोट्या मेणवत्या लावल्या . पुढे त्या मेणवत्यांच्या जागी विजेचे छोटे बल्ब आले . एके दिवशी एक स्त्री आपल्या चर्चमधून पहाटेस नाताळची मिस्सा ऐकून घरी आली . तिच्या अंगणात उभ्या असलेल्या ख्रिस्तस ट्री भोवती कुठल्याशा किड्याने लाळीने वेढा घातला होता . दवबिंदू पडून ते सूर्याच्या प्रकाशात चमकत होते . त्यावरून ख्रिस्तस ट्री भोवती चंदेरी वा सोनेरी रंगाचे डेकोरेशन करण्याची परंपरा सुरु झाली .

उत्पत्तीपासून प्रकटीकरणाच्या पुस्तकापर्यंत बायबलमध्ये "जीवनाचे झाड" ही संकल्पना येते . खुद्द येशू ख्रिस्त हेच ते जीवनाचे झाड आहे . कारण तो म्हणतो, "मीच खरा द्राक्षवेल आहे आणि तुम्ही फांद्या आहात" . त्याचा आधार मागत गायन घेऊ या :

गायन : प्रभू मज तव आधार हवा रे... . .

रोझरीचे एक रहस्य : जीवनाचे झाड प्रभू येशू ख्रिस्त ह्याच्याशी एकरूप होण्यास आपल्याला सामर्थ्य व कृपा मिळावी म्हणून आपण रोझरीचे एक रहस्य म्हणणार आहोत .

अंतिम गीत : गाईच्या गोठ्यात ख्रिस्त जन्मला . . .

चौथा दिवस - बुधवार २८ डिसेंबर २०२२



प्रवेश गीत : अजाण आम्ही तुझी लेकरे

प्रमुख : पिता, पुत्र आणि पवित्र आत्मा ह्यांच्या नावे **सर्व** : अमेन .

प्रमुख : ख्रिस्तसभा आज निष्पाप बालकांचा सण साजरा करित आहे . नाताळ सप्ताहाच्या चौथ्या दिवशी आपण 'सांता क्लॉस' ह्या प्रतिकावर मनन चिंतन करणार आहोत . त्याविषयीचे वाचन आता ऐकू या .

शास्त्रवाचन : मत्तय ६ : २५ ते ३४

गायन : धन्य ईश्वरा जगतारका

चिंतन : नाताळ आणि 'सांता क्लॉस' ह्यांचे धनिष्ट नाते आहे . नाताळ सप्ताहातील मुलांचे प्रमुख आकर्षण म्हणजे 'सांता क्लॉस' . सांता क्लॉस हे संत निलोलस ह्यांच्या नावाचे छोटे रूप आहे . संत निकोलस हे अत्यंत दानशूर होते . आपल्या गावातील तीन गरीब मुलींच्या बापाजवळ लग्नासाठी पैसे नाहीत हे त्यांना कळले तेव्हा त्यांनी घराच्या खिडकीतून त्यांच्यासाठी पैशाची थैली टाकली . ह्या प्रसंगाची आठवण म्हणून आई बाप मुलांना नाताळच्या रात्री सांता क्लॉसच्या नावाने भेटवस्तू देतात . रेनडिअरची गाडी, सफेद दाढी, लाल कपडे व तशाच रंगाची टोपी व खांद्यावर खाऊचे गाठोडे अशी सांता क्लॉसची प्रतिमा तयार करण्यात आलेली आहे आणि आता तिला "जिंगल बेल" ह्या गाण्याची साथ लाभलेली आहे .

संत निकोलसना परमेश्वराने त्यांच्या औदार्याचे प्रतिफल दिले . एकदा यात्रेवरून परतत असताना त्यांच्या गळ्यात बिशपपदाची माळ पडली . पुढे त्यांना संत म्हणून घोषित करण्यात आले . त्यांचा सण ६ डिसेंबर रोजी साजरा केला जातो .

- आपल्या जीवनातला सांता क्लॉस कोण ?
- आपण कधी सांता क्लॉसची भूमिका बजावतो का ?
- देवाकडून, येशूबाळाकडून आपल्याला कोण कोणत्या भेटवस्तूची अपेक्षा आहे ?

रोझरीचे एक रहस्य : आज आपण पवित्र निष्पाप बालकांचा सण साजरा करित आहोत . आता आपण आपल्या गावातील सर्व छोट्या बालकांसाठी रोझरीचे एक रहस्य म्हणणार आहोत .

अंतिम गीत : प्रभू येशू नाम तुझे बेथलेहेम गाव दाविदाच्या राजा माझ्या नवसाला पाव

पाचवा दिवस – गुरुवार २९ डिसेंबर २०२२



प्रवेश गीत : स्वप्न देवाचे आज हो साकारले

प्रमुख : पिता, पुत्र आणि पवित्र आत्मा ह्यांच्या नावे

सर्व : आमेन .

प्रमुख : नाताळ सप्ताहातील ह्या पाचव्या दिवशी आपण “ख्रिस्मस कॅरल” ह्या विषयावर मनन चिंतन करणार आहोत . त्याविषयीचे शास्त्रवाचन आता आपण ऐकू या .

शास्त्रवाचन : लूक २ : ८ ते १४

चिंतन : प्रभू येशू ख्रिस्ताच्या जन्मसमयी साक्षात स्वर्गातील देवदूतांनी पहिले ख्रिस्मस कॅरल म्हणजे नाताळ गीत गाईले आणि त्या गीताचे शब्द प्रत्येक रविवारी परम इशाला स्वर्गात गौरव ह्या स्तुती गीतामध्ये उच्चारले जातात . असे असले तरी ख्रिस्मस कॅरलची परंपरा फारशी जुनी नाही . युरोपमध्ये ख्रिस्ती धर्माचा प्रसार झाल्यानंतर ख्रिस्मस सणाला उधाण आले . प्रत्यक्ष २५ डिसेंबर आधीच युवक युवती गल्लोगल्ली व रस्तोरस्ती फिरून नाताळ गीते गात असत व लोकांना ख्रिस्तजन्माचा आनंद देत असत . नाताळ हंगामात आपण “शांतीची ही रजनी, सुखाची ही कहाणी” हे जे नाताळ गीत गात असतो त्याविषयी एक मजेदार घटना सांगितली जाते . ख्रिस्मसच्या पूर्वसंध्याकाळी सर्व भाविक सुटाबुटात चर्चमध्ये जमलेले . पवित्र मिस्सा सुरु होणार इतक्यात चर्चमधील ऑर्गन नादुरस्त झालं . संगीताविना नाताळ ही कल्पनाच गायनमंडळाला करवत नव्हती . सगळीकडे वातावरण खिन्न असताना अचानक गायन प्रमुखाला एक नवीन गीत सुचले : “सायलेंट नाईट, होली नाईट, ऑल इज काम, ऑल इज बाईट” . ते गायन गात असताना संगीत नसूनही चर्चमधील भाविक स्वर्गीय देवदूतांच्या सहवासात रमून गेले .

- माझे आवडते नाताळ गीत कोणते ?
- ख्रिस्मस कॅरल गाताना मला स्वर्गीय आनंदाचा अनुभव येतो का ?
- गावात ख्रिस्मस कॅरल्स गाण्यासाठी आलेल्या गुपविषयी मला काय वाटते ?

रोझरीचे एक रहस्य : आजचे रोझरीचे रहस्य आपण आपल्या चर्चमधील गायन मंडळासाठी म्हणणार आहोत . एक आमच्या बापा म्हटल्यानंतर पाच नमो मरिया आपण गायनात घेणार आहोत .

अंतिम गीत : जगाचा मालक जगती आला...

सहावा दिवस – शुक्रवार ३० डिसेंबर २०२२



प्रवेश गीत : गाईच्या गोठ्यात ...

प्रमुख : पिता, पुत्र आणि पवित्र आत्मा ह्यांच्या नावे

सर्व : आमेन .

प्रमुख : नाताळ सप्ताहातील आजच्या ह्या सहाव्या दिवशी आपण “ख्रिस्मस कार्ड” ह्या प्रतिकावर मनन चिंतन करणार आहोत . त्या विषयीचे शास्त्रवाचन आता ऐकू या .

शास्त्रवाचन : तीताला पत्र २ : ११ ते १४

गायन : ईश्वराचा शब्द जाहला

चिंतन : नाताळचा आनंद व्यक्त करून परस्परांना नाताळ व नवीन वर्षाच्या शुभेच्छा देण्यासाठी ख्रिस्मस कार्ड पाठविण्याची परंपरा ख्रिस्तसभेमध्ये आहे . इसवी सन १९४३ साली सर हेन्री कोल ह्यांनी पहिले ख्रिस्मस कार्ड प्रसिद्ध केले . त्यात दाखविण्यात आलेले येशूबाळ, मरिया व जोसेफ ह्यांचे चित्र जॉन हॉर्सले ह्यांनी रेखाटलेले होते . पुढे डिसेंबर २००५ मध्ये त्या कार्डचा लिलाव होऊन ते ९,००० पौंड इतक्या मोठ्या किंमतीला विकले गेले . इसवी सन १८७५ साली लुईस प्रॅग ह्यांनी अमेरिकेत पहिले छापील कार्ड प्रसिद्ध केले . त्याच्या दोन हजारावर प्रती हातोहात संपल्या . शेवटी १९२० मध्ये पोस्ट कार्डाच्या आकाराची कार्ड बाजारात येऊ लागली . अशा कार्डसवर वेथलेहेमचे पवित्र कुटुंब, सांता क्लॉस, मेणवत्त्या, ख्रिस्मस वेल्स, स्टार, फुले, ख्रिस्मस ट्री किंवा गाईचा गोठा अशी चित्रे असतात . आधुनिक काळात इंटरनेट व मोबाईल फोन ह्यांचा वापर वाढल्यामुळे ख्रिस्मस कार्ड पाठविण्याचे प्रमाण खूप कमी झालेले आहे . मात्र ख्रिस्मसच्या व नव वर्षाच्या शुभेच्छा देण्याची भावना अजूनही लोप पावलेली नाही हेही चांगले आहे .

- नाताळ सप्ताहात मी कोणाकोणाला शुभेच्छा देतो / देते ?
- कोणा कोणाला शुभेच्छा देऊ शकत नाही? का ?
- कोणा कोणाला शुभेच्छा द्यायच्या राहून गेलेल्या आहेत ?

रोझरीचे एक रहस्य : आजचे रोझरीचे सहस्य आपण आपल्या सर्व व्यक्तीसाठी म्हणणार आहोत .

अंतिम गीत : ख्रिस्त आला जगी त्राता जगी जन्मला

सातवा दिवस - शनिवार ३१ डिसेंबर २०२२



प्रवेश गीत : भाग्यवंत थोर तुम्ही

प्रमुख : पिता, पुत्र आणि पवित्र आत्मा ह्यांच्या नावे

सर्व : आमेन .

प्रमुख : आज वर्षाचा शेवटचा दिवस आहे . आजच्या ह्या प्रार्थना विधीमध्ये नाताळ सप्ताहाच्या सातव्या दिवशी आपण “ख्रिस्मस केक” ह्या प्रतिकार मनन चिंतन करणार आहोत . त्याविषयीचे शास्त्रवाचन आता ऐकू या .

शास्त्रवाचन : फिलिप्यैकरांस पत्र ४ : ४ ते ९

गायन : ईश्वराचा शब्द जाहला माणूस

चिंतन : केकशिवाय वाढदिवस साजरा करणे अशी कल्पना आपल्याला करता येत नाही . इसवी सन ३१३ साली रोमन सम्राट कॉन्स्टन्टाईन ह्याने रोममध्ये ख्रिस्ती धर्माला राजाश्रय दिल्यानंतर प्रभू येशू ख्रिस्ताचा जन्मदिन २५ डिसेंबरला साजरा होऊ लागला . त्या काळातील लॅटीन भाषेतील नातालिस म्हणजे जन्म ह्या शब्दावरून नाताळ हा सण २५ डिसेंबरला साजरा केला जाऊ लागला . हा प्रभू येशू ख्रिस्ताचा वाढदिवस म्हणून केक तयार करून तो कापण्याची व वाटण्याची प्रथा रूढ झाली . त्यामागे ख्रिस्मसच्या आनंदाची देवाणघेवाण करणे हा हेतू होता . हा आनंद द्विगुणित करण्यासाठी सांता क्लॉसने केक कापण्याची प्रथा काही ठिकाणी प्रचलित आहे . त्या व्यतिरिक्त नाताळच्या रात्रीच्या मिसानंतर केक कापणे व उपस्थित भाविकांना केक वाटणे अथवा २५ डिसेंबरला संध्याकाळी केक कापून प्रार्थना करणे अशा विविध प्रथा वेगवेगळ्या देशात पाळल्या जातात . जपान देशात मुलगी पंचवीस वर्षाची होत असून लवकरच तिचे लग्न होणार आहे हे दर्शविण्यासाठी तिला ‘ख्रिस्मस केक’ ह्या नावाने संबोधले जाते .

- ख्रिस्त जन्माचा आनंद मी कसा साजरा केलेला आहे ?
- ह्या आनंदाआड कोणकोणत्या गोष्टी येतात ?

रोझरीचे एक रहस्य : आजचे रोझरीचे रहस्य या वर्षामधील ईश्वरी कृपेबद्दल व आपल्याला मिळालेल्या आशीर्वादाबद्दल देवाचे आभार मानण्यासाठी आपण म्हणणार आहोत .

अंतिम गीत : ग्लोरिया स्वप्न देवाचे आज हो

आठवा दिवस - रविवार ०१ जानेवारी २०२३

प्रवेश गीत : आज दिवस हा भाग्याचा (कडवे) : ह्याच दिनी या भूवरती जन्मा आला देवसुत

प्रमुख : पिता, पुत्र आणि पवित्र आत्मा ह्यांच्या नावे **सर्व** : आमेन .

प्रमुख : प्रिय बंधुभगिनीनो, गेल्या संपूर्ण आठवडाभर आपण ख्रिस्मस सणाशी संबधित अशा सात प्रतिकांवर मनन चिंतन केले . येशूजन्माच्या आठव्या दिवशी त्याची सुंता करण्यात आली आणि त्याचे नामकरण करण्यात आले . त्याविषयीचा वृतांत आता आपण ऐकू या .

शास्त्रवाचन : लूक २ : १५ ते २१

गायन : धन्य ईश्वरा जगतारका

चिंतन : नाताळ सप्ताहाच्या ह्या शेवटच्या दिवशी आपण बाळ येशू, योसेफ व मरिया ह्या तीन पात्रांवर मनन चिंतन करणार आहोत . मेंढपाळांनी गव्हाणीत पहुडलेले बाळ पाहिले आणि त्यांना देवदूतांचे शब्द आठवले : “तुमच्यासाठी आज दाविदाच्या घराण्यात ‘तारणारा’ जन्माला आला आहे” . तो “ख्रिस्त प्रभू” आहे . छटया बाळामध्ये एक तारणारा, एक प्रभू, एक मसिहा किंवा ख्रिस्त दडलेला असतो . तो मेंढपाळांना सापडला . आपल्याला हा ख्रिस्त सापडला आहे का?

दुसरे पात्र आहे मरिया . मरियेने ह्या सर्व गोष्टी आपल्या अंतःकरणात ठेवल्या . देवदूताकडून मरियेने येशू हे नाव ऐकले होते . देवाची योजना समजून घेतलेली होती . योसेफाच्या मनातील विचारांनी थोडा फार गैरसमज होण्याचा धोका होता . पुढे नाझरेथ सोडून ती बेथलेहेमला निघून आली होती . उतारशाळेत तिला प्रसूत व्हावे लागले होते . तरीही मेंढपाळांनी सांगितलेल्या गोष्टी तिने आपल्या मनात ठेवल्या . तीन राजांच्या मौल्यवान भेटवस्तूंमुळे ती ऊतून मातून गेली नाही . म्हणूनच आज ख्रिस्तसभा तिचा “देवमाता” म्हणून सन्मान करीत आहे . तिचे माझे काय नाते आहे ?

तिसरे पात्र आहे योसेफ . तो दाविदाच्या घराण्यातला असूनही देवदूताच्या सुचनेनुसार वागतो, मरियेची व बाळ येशूची काळजी घेतो . बाळाची सुंता करणे, त्याचे नामकरण, ह्या शास्त्रोक्त जबाबदा-या पार पाडतो . त्याच्या नितिमत्तेकडून मला काही शिकता येईल का ?

रोझरीचे एक रहस्य : आजचे रोझरीचे रहस्य आपल्या गावपरिवारावर नवीन वर्षात पवित्र कुटुंबाचा आशीर्वाद यावा म्हणून आपण म्हणणार आहोत .

अंतिम गीत : ग्लोरिया मेंढपाळ आवारात...